

డబ్బుకోసమేనా మీ చింత?

డబ్బుకోసమేనా మీ చింత....?

కాదు....కాదు.... ఇంటికోసం!

ఈ జంట నగరాల్లో సొంత ఇల్లనేది వుంటే నిశ్చింతగా జీవితాన్ని గడిపేయవచ్చు అనుకునేవాళ్ళలో నేనూ ఒకడ్ని !

అందుకనే 'మా ఆఫీసులో పనిచేస్తున్నవాళ్ళకి ఇళ్ళుకట్టించి ఇస్తారు' అనగానే నేనూ ఆ హౌసింగ్ సొసైటీలో చేరిపోయాను. బాంక్ బాలన్సంతా పూడ్చి స్థలంకోసం కట్టేను.

'అమ్మయ్య! స్థలం దొరికింది. ఇల్లు కట్టుకోడానికి లోన్ ఇస్తారు. ఇల్లు కట్టుకోవడం ఇంత తేలిక అనుకోలేదు!' ఆనందపడిపోయాను.

ఆ ఆనందంలో ఆరు నెలలు కరిగిపోయాయి.

'బెటర్ మెంట్ చార్జెస్ కింద మరి కొంత కట్టాలి' అంటూ మా హౌసింగ్ సొసైటీవాళ్ళు వంపిన సర్క్యులర్ ని అందుకోగానే నా ఆనందానికి అడ్డుకట్ట వడింది. అయినా ఎలాగోలా ఈ డబ్బు కాస్తా కట్టేస్తే గొడవ వదిలిపోతుంది కదాని తెలిసిన వాళ్ళందరి దగ్గరా అప్పుచేసి మరి ఆ డబ్బు కట్టేశాను.

మరో ఆరు నెలలు గడిచాయి.

మా హౌసింగ్ సొసైటీ జనరల్ బాడీ మీటింగ్ జరిగింది. బెటర్ మెంట్ చార్జెస్ పెరిగాయి కాబట్టి మళ్ళీ అందరూ తలా కొన్ని వేలు కట్టాలన్నారు.

మొదటిసారి దాచుకున్న డబ్బు కట్టాం, రెండోసారి అప్పుచేసి కట్టాం. మరి ఇప్పుడెలా కట్టాలి? అందరి గుండెల్లోనూ రైళ్ళు పరుగెత్తాయి.

తప్పదు!

ఎలా?

ఇల్లనేదాన్ని ఎలాగోలా సమకూర్చుకుంటే కొన్ని సమస్యలు లేకుండా పోతాయనుకున్నాగానీ ఇలా కొత్త సమస్యలు వచ్చిపడతాయని వూహించలేదు.

ఏం చేయాలి?

ఇలా ఆలోచిస్తూ తల బద్దలుకొట్టుకుంటున్నప్పుడు వచ్చాడు శ్యామలరావు. నా బాధనంతటినీ అతని ముందు వెళ్ళగక్కుకున్నాను. అతను కరిగిపోయాడు.

“డబ్బు కోసమేనా నీ చింత? నా దగ్గర వున్నది ఓ చక్కని చిట్కా!” అన్నాడు చిద్విలాసంగా.

అంతే! అతణ్ణి శరణు వేడాను.

“మరేంలేదు. బ్రెయిన్ వేవ్ నేవింగ్స్ కంపెనీ ఏజన్సీ తీసుకో” అన్నాడు శ్రీకృష్ణపరమాత్ముని పోజుతో.

“అండే?....” నాకు అర్థం కాలేదు.

“డబ్బు అమితంగా సంపాదించడానికి ఇదో చక్కని మార్గం. ఈ బ్రెయిన్ వేవ్ ఏజన్సీ తీసుకున్న తర్వాతే నా అప్పుల్ని వదిలించుకోగలిగాను. కిందటి సంవత్సరంలో నా టార్గెట్ బిజినెస్ చేయడంతో ఈ సంవత్సరం ఆఫీసర్నయ్యాను. ఇప్పుడు నేను కొందరు ఏజెంట్లని అపాయింట్ చేయవచ్చు” అన్నాడు ఎంప్లాయిమెంట్ ఆఫీసర్గా శ్యామలావు.

ఒక్క సంవత్సరంలో అప్పులన్నింటినీ తీర్చేసుకోగలిగాడా?!

నా సందేహాన్ని గమనించి “మొదట సంవత్సరంలో అప్పులు తీర్చేసుకోవచ్చు. రెండో సంవత్సరంలో ప్లాటు కొనవచ్చు. మూడో సంవత్సరంలో వెహికిల్ కొనవచ్చు. నాల్గో సంవత్సరంలో ఇల్లు కట్టవచ్చు.... త్వరలోనే ప్రైసా అప్పు చేయకుండా నేనో ప్లాట్ ని, రాబ్ దూత్ ని కొనబోతున్నాను” అన్నాడతను.

నా కళ్ళముందే శ్యామల్రావ్ అలా ఎదిగిపోతుంటే నేను వెర్రి వెధవలా అప్పులపాలై జుట్టు పీక్కుంటూ కూర్చోవాలా? నో....వీల్లేదు! నేనూ అతనితో సమానంగా సంపాదించాలి. కానీ నాది గవర్నమెంటు ఉద్యోగం! ఇలాంటి ఏజన్సీలు తీసుకోవచ్చా?

నా సందేహాన్ని శ్యామల్రావ్ ముందు బయటపెట్టాను.

దానికి వాడు గట్టిగా నవ్వాడు.

“ఇంత అమాయకుడివేరా. మనసుంటే మార్గమే లేదా? నీ పేరుతోనే చెయ్యాలన్న అవసరం ఏముంది! నీ భార్య పేరుతో ఏజెన్సీ తీసుకో.... బిజినెస్సు నువ్వు చెయ్యి.” చాలా సులభంగా నా అనుమానాన్ని కొట్టిపారేశాడు.

ఇంతవరకూ పెళ్ళాల పేర్లమీద కదలే రాయవచ్చు అనుకున్నా గానీ ఇలా బిజినెస్సులూ చేయవచ్చనే విషయం నాకు అప్పుడే తెలిసింది.

వెంటనే మా ఆవిడ పేరుతో శ్యామల్రావ్ దగ్గర బ్రెయిన్ వేవ్ కంపెనీ ఏజన్సీ తీసుకున్నా. హానింగ్ బోర్డులో నేను కట్టాల్సిన మొత్తాన్ని అతి తక్కువ వడ్డీకి అప్పుగా ఇప్పించాడు శ్యామల్రావ్.

ఇలా ప్రారంభమైన నా బిజినెస్ నా మొహమాట కారణంగా కుంటుపడిందనే చెప్పాలి. కానీ ఎప్పటికప్పుడు శ్యామల్రావ్ నన్ను పౌచ్చరిస్తూనేవున్నాడు - సంవత్సరం లోపల నీ వాటా బిజినెస్ ని చూపించాలని!

అతని పై ఆఫీసర్లు వచ్చినప్పుడల్లా నన్ను వాళ్ళ దగ్గరికి తీసుకెళ్ళేవాడు శ్యామల్రావ్. నాతోపాటు మరో నల్లరు ఏజెంట్లున్నారు శ్యామల్రావ్ కి. మా అందరికీ బిజినెస్ ఎలా చేయాలో బోధించి తలా ఓ కప్పు కాఫీ ఇచ్చి పంపేవారు. కేవలం ఈ బిజినెస్ వల్లే తాము వేలకి వేలు సంపాదించామని కూడా ఆశ పెట్టేవారు. ఆ ఆశ మాలో వివరీతమైన ప్రభావాన్ని చూపించేది.

చకచకా తెలిసిన వాళ్ళందరినీ ఆ సేవింగ్స్ కంపెనీలో మెంబర్లుగా చేర్చించేసి కమిషన్ల మీద కమిషన్లు కొట్టేయాలని మనసు ఉవిళ్ళూరేది.

కనిపించినవాడినల్లా బ్రెయిన్ వేవ్ సేవింగ్స్ కంపెనీలో మెంబరుగా చేర్చేయాలనే ఆత్మత పెరగడంతో అందరూ కనిపించడం మానేసారు. మమ్మల్ని చూడగానే ఎక్కడివాళ్ళక్కడ వరుగెత్తేసేవారు.

అసలే పబ్లిక్ రిలేషన్స్ ఎక్కువ ఉన్నవాడిని నేను. అంత తేలిగ్గా వదిలిపెడతానా? ఇళ్ళకి వెళ్ళి తిష్టవేసి మరీ అందరినీ పీడించసాగాను. ఈ విషయంలో శ్యామల్రావ్ అందదండలు మాత్రం నాకెప్పుడూ వున్నాయి.

మొహమాటస్తుల్ని, నిజంగా 'సేవ్' చేసుకోవాలనుకున్నవాళ్ళని - నా సర్కిల్ లో వున్న వాళ్ళందరినీ మెంబర్లుగా చేసినా నా టార్గెట్ వూర్తి కాలేదు. టార్గెట్ వూర్తయితేనే ప్రమోషన్! ప్రమోషన్ వస్తేనే ఆదాయం పెరిగేది!!

ఏం చెయ్యాలి?

ఇటీవల కాలంలో ఈ బ్రెయిన్ వేవ్ బిజినెస్ గురించి తప్ప మరో విషయాన్ని ఆలోచించడమే మానేసింది నా బ్రెయిన్. ఆఖరికి ఇంటి సంగతుల్ని కూడా!

ప్రమోషన్ రావాలంటే మరికొంతమంది పాలసీలు తీసుకునేట్లు చేయాలి! ఎలా?

మళ్ళీ శ్యామల్రావే నన్ను ఆపద్బాంధవుడిలా అదుకున్నాడు.

"పాలనీ తీసుకోవాలని వున్నా చేతిలో డబ్బు లేక వెనుకాడుతున్న వాళ్ళు ఎవరన్నా వున్నారా నీ సర్కిల్ లో?" అడిగాడు శ్యామల్రావ్.

"నాకూ కట్టాలనే వుంది కానీ కొన్నాళ్ళు పోతేగానీ డబ్బులు చేతికందవు...." అంటూ తప్పించుకున్న వాళ్ళందరూ నా కంటి ముందు మెదిలారు.

"ఓ పదిమంది వుంటారు" అన్నాను.

"అయితే వాళ్ళందరి ఇన్ స్టాల్ మెంట్స్ ముందు నువ్వు కట్టేయ్. తర్వాత నెమ్మదిగా వాళ్ళదగ్గర వసూలుచేసుకోవచ్చు" తాపీగా అన్నాడు శ్యామల్రావ్.

"నీ కేమన్నా మతిపోయిందా? వాళ్ళందరి డబ్బులూ కట్టడానికి నేనేమన్నా లక్షాధికారినా? అంత లక్షాధికారినే అయితే నేనీ ఏజన్సీ ఎందుకు తీసుకుంటాను?" విపరీతమైన కోపం వచ్చింది నాకు.

"ఇలా అనుకుంటే నీ టార్గెట్ ని నువ్వు చచ్చినా పూర్తిచెయ్యలేవు. నువ్వు చెయ్యాల్సిన బిజినెస్ ని చెయ్యకపోతే నీకు ప్రమోషన్ రాదు. నీ ప్రమోషన్ అగిపోతే నా ప్రమోషనూ అగిపోతుంది" బాధగా అన్నాడు శ్యామల్రావ్.

"అదేమిటి?" అయోమయంగా అనిపించింది నాకు.

"అదంతే! ఇది ఒక పెద్ద సర్కిల్. నా ఏజంటు మీరందరూ ప్రమోట్ అయితేనే నాకు ప్రమోషన్ వచ్చేది. అందుకే మీ ప్రమోషన్ కోసం నేను పాటువదాలి. తప్పదు. మీరు పాలనీ హోల్డర్లని ఎటాక్ చేస్తే,

మేము ఏజంట్లని ఎటాక్ చేయాలి. ఈ బాధలు నీకు వచ్చే సంవత్సరం అర్థమవుతాయిలే! ఇంతకీ ఆ పదిమంది సంతకాలని, వివరాలని నువ్వు తీసుకో; వాళ్ళ తాలూకు ఇన్ స్టాల్ మెంట్స్ ఎంత కట్టాలో అంతా నేను తెచ్చిస్తాను" అంటూ నా మాట కూడా వినిపించుకోకుండా వెళ్ళిపోయాడు శ్యామల్రావ్.

నేను నెమ్మదిగా బయల్దేరి అందరి ఇళ్ళని చుట్టేసి, వాళ్ళందరి సంతకాలనీ అప్లికేషన్ల మీద తీసుకువచ్చేసరికి తలప్రాణం తోకకు వచ్చింది.

శ్యామల్రావ్ అన్నట్లుగానే అంత డబ్బుని తెచ్చిచ్చాడు.

చావు తప్పి కన్ను లొట్టబోయినట్లు సరిగ్గా డిపాజిట్ చెయ్యడానికి ఆఖరు రోజున కట్టాం. నాకు ప్రమోషన్ వచ్చింది; శ్యామల్రావ్ కి ప్రమోషన్ వచ్చింది.

కథ ఇలా సుఖాంతగా ముగిస్తే నేనసలు ఈ కథని రాయాల్సిన అవసరమే వుండేది కాదు.

అంతవరకూ ఆపద్బాంధవుడిలా కనిపించిన శ్యామల్రావ్ అపర కాబూలీవాలాలా కనిపించడం మొదలుపెట్టాడు.

రోజూ మా ఇంటికి రావడం, ఇవాళేమైనా వసూళ్ళు అయ్యాయా అని అడగడం మొదలుపెట్టాడు.

అతను మా ఇంటికి వచ్చినంత తరచుగా నేను, బలవంతంగా బ్రెయిన్ వేవ్ మెంబర్లని చేసిన వాళ్ళ ఇంటికి వెళ్ళలేకపోయేవాడ్ని! వెళ్ళినా కూడా వాళ్ళ ఇళ్ళల్లో ఇదివరకు నాకు లభించే అతిథ్యం లభించడం మానేసింది. నన్ను చూడగానే వాళ్ళ మొహాలు ఇబ్బందికరంగా మారి పోయేవి. నాతో మామూలుగా మాట్లాడేటట్లు మాట్లాడడం కూడా తగ్గించేశారు. అయినా నాకు వాళ్ళింటికెళ్ళడం తప్పేదికాదు!

శ్యామల్రావ్ మా ఇంటికి వచ్చినప్పుడల్లా నేను వాళ్ళందరి ఇళ్ళ చుట్టూ ఓ రౌండ్ వేయడం అలవాటు చేసుకున్నాను. కానీ అతి త్వర తోనే అర్థమైపోయింది - నేను శ్యామల్రావ్ని ఒక్కడే తిట్టుకుంటే, నన్ను తిట్టుకునేవాళ్ళు పదిమంది పైన వున్నారని!

శ్యామల్రావ్ రోజూ మా ఇంటికి వస్తున్నాడు. నేను నా మిత్రులందరి ఇళ్ళచుట్టూ తిరుగుతున్నాను....

నెల రోజులు గడిచిపోయాయి.

“ఇంక ఎన్నాళ్ళకి నువ్వు వాళ్ళ దగ్గర వసూలు చేస్తావ్? నాకు ఎప్పుడిస్తావ్?” చిరాకుపడ్డాడు శ్యామల్రావ్.

“పాలనీ తీసుకునేంతవరకూ తీసుకో తీసుకోమని ప్రాణం తీశావ్. డబ్బు లేదంటే తర్జాత ఇద్దుగాని నేను కట్టేస్తాను అంటూ మమ్మల్ని ఇరికించి, ఇలా అప్పులవాడిలా మా చుట్టూ తిరగడం న్యాయమా?” నిలదీశారు నేను డబ్బు కట్టిన మిత్రులు.

డబ్బు ఇవ్వలేదని శ్యామల్రావ్ చిరాకు, డబ్బు అడిగానని వాళ్ళ చిరాకు.

మరో నెల గడిచింది.

శ్యామల్రావ్ని చూడగానే గుండెల్లో రైళ్ళు గుద్దుకోవడం ప్రారంభించాయ్ నేను భయపడుతున్న రోజు రానే వచ్చింది.

“నువ్వసలు నా డబ్బు ఇస్తావా. ఇవ్వవా?” నా ఇంట్లోనే నన్ను నిలదీశాడు శ్యామల్రావ్.

ఒక్క నెలరోజులు టైమియ్యమని అతణ్ని ప్రాదేయపడ్డాను.

నెల ఇంతలో గడిచిపోయింది. నేను మాత్రం పదిమందిలో ఇద్దరి దగ్గరే కట్టిన మొత్తాన్ని వసూలు చేసుకోగలిగాను. అందరి ఆగ్రహానికి మాత్రం గురయ్యాను.

నా బాధ నాది. శ్యామలావ్ మాత్రం వీటిని పట్టించుకోవడం ఎప్పుడో మానేశాడు. ఇంటిమీదపడి గొడవ చేయసాగాడు. నువ్వుంత మిత్రద్రోహివని అనుకోలేదంటూ!

ఇంట్లో వరువు పోయింది.

మా ఆవిడని బ్రతిమాలి ఆవిడ గాజుల్ని తీసుకుని అమ్మేని శ్యామలావ్ బాకీ తీర్చాను.

ప్రాణం కొద్దిగా కుదుటబడింది.

కానీ మర్నాటి నుంచే శ్యామలావ్ - నువ్వు హానింగ్ సొనైటికి కట్టడానికి ఇచ్చిన డబ్బులు ఇవ్వమంటూ వత్తిడి లేవడం ప్రారంభించాడు.

మళ్ళీ వెళ్ళి మా ఆవిడని 'నీ గొలునివ్వు నా అప్పు తీర్చుకుంటా' నంటే- 'నువ్వొద్దు, నీతో సంసారం వద్దు' అంటూ పుట్టింటికి లేచి చక్కా పోతుండేమోనని భయంతో మా ఆవిడ ముందు బయటపడలేదు.

సరిగ్గా ఇదే సమయంలో హానింగ్ సొనైటి రెండో ఇన్ స్టాల్ మెంట్ కట్టడానికి ఎవరిదగ్గర అప్పులు చేశానో వాళ్ళందరూ 'మా డబ్బు....! మా డబ్బు...!' అంటూ వెంటపడడం ప్రారంభించారు.

చుట్టూ అప్పుల బాధ....

ఏం చెయ్యాలి?

బుర్ర బద్దలు కొట్టుకుంటున్నప్పుడు మా హానింగ్ సొనైటినుంచి నాల్గో సర్క్యూలర్ వచ్చింది. మరో రెండువేలు కడితే స్థలం మీపేర రిజిష్టర్ చేస్తామని!

ఒక్కసారి మెదడంతా కూన్యమైపోయింది. ఆ కూన్యంలోంచే ఓ చక్కటి ప్లాప్ వచ్చింది.

వెంటనే హాసింగ్ సొనైటి ఆఫీసుకి వెళ్ళాను. 'నాకు ఇల్లు వద్దు, మెంబర్షిప్పు వద్దు. నా డబ్బు నా కిచ్చేయండి మొర్రో!' అని అప్లి కేషన్ పెట్టుకున్నాను.

ఆ డబ్బు రాగానే ముందు శ్యామల్రావ్ అప్పు తీర్చాను. తర్వాతే మిగతావాళ్ళగురించి ఆలోచించాను.

విచిత్రమేమిటంటే. ముందు వాళ్ళకి చెప్పిన దానికన్నా ఎక్కువ కాలాన్ని తీసుకున్నానని అందరూ 'వడ్డీ' డిమాండ్ చేశారు. దాంతో హాసింగ్ సొనైటి నుంచి వెనక్కి తీసుకున్న ఆ డబ్బు అయిపోయినా అప్పు వూర్తిగా తీరలేదు. వాళ్ళతో విరోధం.... అలాగే పాలసీలు తీసుకొమ్మని బలవంతం చేస్తూ ఎవరికెవరికైతే డబ్బు కట్టానో వాళ్ళందరూ నేనెక్కడ ఆ డబ్బు అడుగుతానో అని తప్పించుకు తిరగసాగారు. మిగతా వాళ్ళలో నేనెక్కడ పాలసీ తీసుకొమ్మంటానో అని కొందరు, 'అప్పు' అడుగుతానేమోనని మరికొందరు....ఇలా అందరూ నన్ను చూసి పారిపోతుంటే - ఇంత గొప్పవాణ్ణి ఎందుకయ్యాను? హాసింగ్ సొనైటిలో మెంబరుగా జేరడంవల్లనా? లేక బ్రెయిన్ వేవ్ ఏజంటు కావడం వల్లనా? బుర్ర బద్దలు కొట్టుకుంటూ బాధపడడం నావంత్తేంది! *

(అంధ్రభూమి సచిత్రవారపత్రిక 13.9.84)